

**ගව රෝග සඳහා භාවිත වන කෙම් ක්‍රම (එජපාවල උඩයාලෙ වෙද පරම්පරාව
ඇසුරෙන්)**

දේශානි එම්.කේ.එස්.¹, හේරත් එම්.කේ.එස්.² සහ පුෂ්පකුමාර ටී.එම්.එම්.³

¹අධ්‍යාපන පීඨය, කොළඹ විශ්වවිද්‍යාලය, ශ්‍රී ලංකාව
²පුරාවිද්‍යා අධ්‍යයනාංශය, රජරට විශ්වවිද්‍යාලය, ශ්‍රී ලංකාව
³ඉංග්‍රීසි අධ්‍යයනාංශය, රජරට විශ්වවිද්‍යාලය, ශ්‍රී ලංකාව
sandunideshani2000@gmail.com

සාරසංක්ෂේපය

අතීතයේ බහුලව පැවති ගව වෙදකම හා බැඳී කෙම් ක්‍රම කොතෙක් දුරට වර්තමාන සමාජය හා බද්ධ වී තිබේද යන්න පර්යේෂණයේ අරමුණයි. සම්මුඛ සාකච්ඡා මගින් දත්ත රැස් කරන ලදී. ගවයන්ට වැළඳෙන රෝග බොහොමයක්ම මිනිසාට වැළඳෙන රෝග හා සමාන වේ. ගවරෝග 4448ක් සම්ප්‍රදායික ගව වෙදකමේදී හඳුනාගත හැක. කන්නාලි, වෙස්පු අඩප්පන්, අන්තලව්වි මෙම රෝග අතර ප්‍රධාන වේ. රෝග විනිශ්චය දිව, ඇස්, මුත්‍ර, ගොම ඇසුරින් සිදු කරයි. ප්‍රතිකාරවලට පෙර ගොපලු යකාගෙන් ආරක්ෂා වීමට නික අත්තක් ගෙන ගවයාගේ හිසේ සිට පාදාන්තය දක්වා පිරිමැද 'ඕං නමෝ ශ්‍රී මුනි නමෝ සිංහා මුනි' ලෙස මන්ත්‍රයක් සත්වරක් මතුරා, කිසිවෙකු හා කතා නොකර ඖෂධ පොවයි. කපුටන්ගෙන් ඇති වන කුචාලවලට අළු මැතිරීම හා අබ මැතිරීම සිදු කරයි. මුත්‍ර මාර්ගය අසල පණුවන් සැදුණුවිට අබ ස්වල්පයක් ගෙන බුදුන් සිහි කර, එකසිය අට වාරයක් නව ගුණ කියා, කතා නොකර ලිපට දමා, දින තුනක් එම අලු ලිපෙන් ඉවත් නොකිරීම සිදු කරයි. පණු කැවිලි සඳහා රාත්‍රියක නිර්වස්ත්‍රව වතුරට බැස, කතා නොකර ගොස් පළමුව පැරෙන ඕනෑම දෙයක් රැගෙන පැමිණ කුචාලයට තෙවරක් තට්ටු කිරීමෙන් පණුවන් වැටේ. කටුවා කෑමේ රෝගයට කහ දියරයේ පොගවා ගත් නූලක් ඒ සඳහා නියමිත මන්ත්‍රය සත් වරක් මතුරා, ගැට හතක් ගසා, නූල වලිගයේ කුචාලයට ඉහළින් බඳිනු ලබයි. දකුණු ඇසේ රතය සඳහා කැකිරි ඇට, සමදරා ඇට කෝමාරිකා ඉස්මෙන් අඹරා වම් කුරයේ ගෑම එම රෝගයට ප්‍රත්‍යක්ෂ කෙම් ක්‍රමයයි. පැටියා වැදූ දෙනගේ කිරි වැඩි වීමට වැදෑමහ මවට කෑමට නොදී ගෝනි කැබැල්ලකින් ඔතා කිරි ගසක එල්ලීම සිදු කරයි. ගවයාගේ අස්ථි බිඳීමකදී ඉරිදා කපුටා හැඬීමට පෙර බෙලි පට්ටාවලින් සෑදූ ලණුවක් තල්ලේ ගැවෙන්න බැඳ, වරු තුනක් ඇල්ලීමෙන් වැළකී සිටීමෙන් අස්ථි යථා තත්ත්වයට පත් කර ගත හැකිය. ගව සම්පත ආරක්ෂා කිරීමට වර්තමානයේදීත් කෙම් ක්‍රම අනුගමනය කරන බව නිගමනය කළ හැක.

ප්‍රමුඛ පද: ගව රෝග, කෙම් ක්‍රම, රෝග, කුචාල, කතා නොකර